

LECTIO DIVINA

TLUGH IL-MULEJ FIS-SEMA (B)

Mk 16, 15-20

Introduzzjoni

Irridu ngħidu li ħafna studjużi jaqblu li l-Evangġelju ta' Mark propjament jieqaf aktarx ħesrem mal-vers 8 ta' kapitlu 16. Il-vokabularju, l-istil u s-sintassi tal-versi 9-20 huma differenti mill-bqija tal-Evangġelju ta' Mark. Billi t-tmiem ta' vers 8 huwa negattiv wisq bħala tmiem ta' "Aħbar Tajba" – għalkemm jirrifletti l-bqija tal-kuntest tal-Evangġelju ta' Mark - aktarx li l-versi 9-20 żdiedu wara. Veru li hemm kitbiet klassiċi li jispiċċaw bil-kongunzjoni subordinata *gár* (*ephoboúnto gár* – "għax beżgħu"), imma Evangġelju (*eu-angélion*) jmissu jispiċċa tassew b'Aħbar Tajba, u mhux bil-biżgħa u b'kongunzjoni! L-istudjużi jaqblu wkoll li Mark ried li l-Evangġelju tiegħu jhallih miftuħ beraħ ħalli jagħlqu l-qarrej: *ir-resolution* tar-rakkont Evangġeliku riedu jagħlqu l-qarrej, li jaħtaf il-biżgħa li kellhom in-nisa, u li minħabba fih "ma qalu xejn", jibdlu fil-ferħ u fit-tama tal-qawmien, u hu stess – il-qarrej li sar dixxiplu – imur ixandru mal-erbat irjieħ tad-dinja ... tmiem li hu rifless fiż-żjieda tal-versi 9-20.

Versi 15-20

Irridu qabel xejn ninnutaw li d-deskrizzjoni tat-tluġħ fis-sema ta' Ġesù hija strettament magħquda ma' dak li hemm qabel: il-missjoni lill-Ħdax minn Ġesù biex imorru jipprtkaw l-Evangġelju. Huma marru jipprtkaw kullimkien, kif kien ordnalhom jagħmlu hu: "Morru fid-dinja *kollha*, *xandru l-Evangġelju* lill-ħolqien kollu". Is-sinjali (*semeia*) li wegħdhom li jagħmlu dawk li jemmnu huma l-mirakli (*semeia*) li kienu jsiru mal-Kelma. Mela l-kmand lill-Ħdax biex imorru jxandru l-Evangġelju mhux għal kollox qtugħ u tranżizzjoni; mhux *handover* lill-Ħdax għax issa hu sejjer. Hu se jibqa' jaħdem magħhom u fihom. Hu se jkompli jaħdem fihom.

v.15 - U qalilhom: "Morru fid-dinja kollha, xandru l-Evangġelju lill-ħolqien kollu.

L-Aħbar it-tajba, l-Evangġelju, huwa għad-dinja kollha. Mhemmx restrizzjonijiet dwar min għandu jkun indirizzat bih. Għaliex? Għax x'inhu l-Evangġelju? Huwa l-Aħbar it-tajba li Alla

jrid jerga' jagħmel il-ħolqien sħiħ bħal meta kien għamlu u fih ra li kollox kien sew ħafna (= mod Lhudi kif tgħid perfett) (Ġen 1,31).

Kif se jerga' jagħmel kollox tajjeb? L-aqwa mod hu permezz ta' Ġesù Kristu, Ibnu. Jekk Alla seta' jara li kollox kien sew ħafna hekk kif ħalaq lill-bniedem u nefaħ fih l-ispirtu ħaj tiegħu, hekk ukoll se jerga' jagħmel kollox perfett meta fil-ħolqien mhux perfett jerga' jqiegħed lill-Bniedem il-Perfett, Ġesù Kristu. Hu wkoll, meta kien wassal l-IVA tiegħu lill-Missier għall-qofol tagħha, sal-punt li jmut u ma jergax lura minnha, fuq is-salib (kontra l-LE tad-dnub tal-bnedmin kolha), hu wkoll "ta l-ispirtu tiegħu". Issa din l-Aħbar tajba ma tikkonsistix biss fil-kliem u l-predikazzjoni ta' Ġesù (Evangelju ta' Ġesù), imma wkoll kull mument tal-ħajja tiegħu. Fid-diskorsi kerigmatici li għandna fl-Atti mill-Appostli, m'hemmx biss x'għallem Ġesù, imma hemm ukoll x'għamel. Luqa jiftaħ l-Atti billi jgħid: "Fl-ewwel ktieb tiegħi, Teofilu, ktibt dwar dak kollu li Ġesù beda jgħallem u jagħmel". L-Aħbar it-Tajba, l-Evangelju huwa dak kollu li għallem u għamel Ġesù. **Imma l-Evangelju huwa wkoll l-esperjenza dwar Ġesù li l-Appostli u l-ewwel dixxipli wasslu lill-oħrajn.** U *Dei Verbum* #19 tgħidilna li l-Appostli qassru u spjegaw dan kollu skont il-bżonnijiet tal-fidi tal-komunitajiet li lilhom ipprittkaw. Hekk ukoll dak li kitbu l-Evangelisti.

Allura l-predikazzjoni tal-Evangelju tithabbar lill-ħolqien kollu.

v.16 - *Min jemmen u jitgħammed, isalva; iżda min ma jemminx, ikun ikkundannat*

Isalva ma jfissirx jinħafnulu dnubietu, jew xi effetti spiritwali biss. Isalva jfisser jerga' jsir bniedem sħiħ. *Jexuqà*, salvazzjoni, li minnha ġej l-isem Ġesù, *Jexuàq*, tfisser toħroġ għall-*wisgħa*, toħroġ mill-iggrunċjar li wiehed jista' jkun waqa' fih. Ma jibqax fuq saqajh imma jitgħawweġ. Min ma jemminx fil-possibiltà li Alla jista' jsalvah bi Kristu Ġesù, allura ma jergax isir sħiħ; allura jikkundanna lill-nifsu għal ħajja ggrunċjata.

vv.17-18 - ¹⁷ U dawn huma s-sinjali li jsieħbu lil dawk li jemmnu: f'ismi jkeċċu x-xjaten, jittkellmu b'isna ġodda, ¹⁸ jaqbd u s-sriep b'idejhom, u jekk jixorbu xi xorb li jġib il-mewt ma jagħmlilhomx ħsara; iqiegħdu idejhom fuq il-morda u dawn ifiqu

Dawk li jemmnu mhumiex il-Ħdax; l-episodji li hemm qabel dan it-test huma episodji ta' Ġesù jċanfar lill-Appostli għaliex ma emmnux lil dawk li tawhom l-aħbar li hu qam. Is-sinjali jsieħbu lil dawk li jemmnu bil-predikazzjoni tal-Ħdax.

F'ismi jkeċċu x-xjaten, jġifieri jeħilsu lill-oħrajn minn dak li hu l-*oppost ta' Alla*.

Jitkellmu b'isna godda, *ħalli jkunu jistgħu ixandru l-Aħbar it-Tajba lil kulħadd.*

Jaqbdu s-sriep b'idejhom: *dawk umli taħt l-awtorità ta' Alla, mhux bħal-Lhud fid-deżert li rribellaw kontra Alla u l-awtorità tiegħu.*

Jekk jixorbu xi xorb li jgħib il-mewt ma jagħmlilhomx ħsara: *ix-xorb suppost hu sinjal tal-festività u tal-komunjoni.*

lqiegħdu idejhom fuq il-morda u dawn ifiqu: *sinjal tal-preżenza tas-Saltna ta' Alla.*

v.19 - U hekk il-Mulej Ġesù, wara li kellimhom, kien imtella' fis-sema u qagħad in-naħa tal-lemin ta' Alla

Kien imtella' għax ma telax waħdu, bħalma "kien imqajjem"?

Il-kuntest kollu jdur fuq il-ħatra minn Alla nnifsu ta' Ġesù bħala l-Messija u s-Salvatur. Huwa diskors mibni fuq il-kuntrast bejn kif laqgħu l-bnedmin lil Ġesù b'mod negattiv u kif Alla mhux biss ħatru imma wkoll eżaltah wara l-mewt tiegħu, **għax hu għamel dejjem dak li ried il-Missier minnu.** Allura huwa fil-linja tal-ħsieb li flok jgħid li Ġesù qam, jgħid li Alla qajmu mill-imwiet. B'hekk ikompli l-kuntrast bejn li l-bnedmin ma aċċettawx lil Ġesù u min-naħa l-oħra l-glorja li tah Alla. Alla gglorifikah imma l-bnedmin ċaħduh: "Min jemmen (*f'Ġesù maħtur minn Alla*) u jitgħammed, isalva, imma min ma jemminx ikun ikkundannat.

Barra minn hekk tista' tgħid ukoll li "Ġesù qam mill-mewt" tagħti enfasi lil Ġesù bħala Alla. Il-frazi "Alla qajmu mill-imwiet" tagħti enfasi lil Ġesù bħala bniedem.

Qagħad in-naħa tal-lemin: fil-Grieg l-aġġettiv "lemin" huwa plural (mhux *deksios* imma *deksioi*). Allura l-lemin ma jfissirx pożizzjoni spazjali f'relazzjoni ma' Alla. Alla ma għandux lemin u xellug. Imma tfisser relazzjoni ta' awtorità. Fuq mejda jew fi skjerament, insibu li l-aktar persuna importanti toqgħod fin-nofs, imbagħad l-aktar persuna importanti warajha toqgħod fuq il-lemin ta' din il-persuna l-aktar importanti. Ġesù jieħu l-istess glolja awtorevoli ta' Alla għax bl-IVA tiegħu reġa' kiseb għal Alla l-ħolqien kollu.

v.20 - Huma mbagħad marru jipprirkaw kullimkien; il-Mulej kien jaħdem magħhom u jwettaq il-kelma bil-mirakli li kienu jsiru magħha

Il-ħdax iwettqu r-rieda ta' Ġesù billi jmorru **jipprirkaw l-esperjenza li kienu ħadu ta' Ġesù** kullimkien, għax kullimkien kien hemm bżonn li l-Aħbar it-tajba tixxandar, li Alla jrid isalva l-ħolqien kollu mill-ġdid permezz ta' Ġesù.

Il-Mulej Ġesù kien jaħdem magħhom (*sun-ergôs* > sinergija). Hu kien ukoll jagħti l-garanzija li dak li kien qiegħed jiġi ppritkat mill-Ħdax kellu l-approvazzjoni tiegħu, tant li għall-kelma tagħhom kienu qegħdin isiru l-istess sinjali li kien jagħmel hu meta kien fid-dinja.

Imma din li s-sinjali jsieħbu l-kelma tal-Ħdax tfakkarna wkoll fir-rakkont tal-Ġenesi. Alla jgħid: isir id-dawl, u d-dawl isir. Jgħid: ħa jsiru s-smewwiet, u s-smewwiet inħolqu. Jgħid: ħa nagħmlu l-bniedem, u l-bniedem sar. Mela l-kelma ta' Alla ġġib fl-eżistenza. Il-Kelma ta' Alla ħaj effettiva, hekk kif il-kelma tal-Ħdax imqabbdha minn Ġesù għandha wkoll l-effett li jseħħ dak li tgħid.

Għar-riflessjoni

- Xi jfisser għalik l-Evangelju? Aħbar suppost tkun dejjem friska: għalik hekk hi l-Aħbar it-Tajba?
- Liema huma l-*areas* fil-ħajja tiegħek li fihom għandek bżonn tkun salvat?
- Tifhem x'sehem importanti jixtieq jaqsam miegħek Ġesù fis-salvazzjoni tad-dinja?
- Inti lil Ġesù tħossu jaħdem miegħek?